

ಪ್ರಸ್ತಾವನ್:

ಮೊಗಾಚ್ಯಾಂನೊ, ಎವ್ಕರಿಸ್ತಿಕ್ ಬಲಿದಾನಾಂತ್ ವಾಂಟೆಲಿ ಜಾಂವ್ಕ್ ಆಮಿ ಸರ್ವ್ ಸಂತೊಸಾನ್ ಹ್ಯಾ ದೇವ್ ಮಂದಿರಾಂತ್ ಸಾಂಗತಾ ಜಮ್ಲ್ಯಾಂವ್. ಆಜ್ ಕ್ರಿಸ್ತಾಯೆಣ್ಯಾಚ್ಯಾ ಕಾಳಾಚೊ ಚೊವ್ತೊ ಆಯ್ತಾರ್. ಆಯ್ಚಿ ದೇವ್‌ಸ್ತುತಿ ದೆವಾಚಿ ಹಾಜ್ರಿ ಭೊಗುನ್, ತಾಚ್ಯಾ ಆಪೊವ್ಣ್ಯಾಕ್ ಪಾಳೊ ದಿಂವ್ಕ್ ಉಲೊ ದಿತಾ. ಮರಿ, ದೆವಾನ್ ಆಪ್ಣಾ ಸರ್ಶಿಂ ಧಾಡ್ಲೆಲ್ಯಾ ದೆವಾಚ್ಯಾ ದುತಾಕ್ ಗಾಬ್ರಿಯೆಲಾಕ್ ಆಯ್ಕತಾ. ಹಾಚೊ ಫಳ್ ವಾ ಆಶೀರ್ವಾದ್ ಜಾವ್ನ್ ಸಂಸಾರಾಚ್ಯಾ ಸೊಡ್ವಣ್ಡಾರಾಕ್ ತಿ ಆಪ್ಲೆ ಕುಶಿಂತ್ ವಾವಯ್ತಾ ಆನಿ ದೆವಾಚಿ ಖುಶಿ ಜಾರಿ ಕರ್ತಾ. ಆಮ್ಚ್ಯಾಯಿ ಜಿವಿತಾಂತ್ ಮರಿಯೆ ಪರಿಂ ದೆವಾಚೊ ತಾಳೊ ಆಯ್ಕುನ್, ಜೆಜುಚೆಂ ಮಿಸಾಂವ್ ಕರುಂಕ್ ಜಾಯ್ ಆಸ್ಚಿ ಕುರ್ಪಾ ಹ್ಯಾ ಪವಿತ್ರ್ ಬಲಿದಾನಾಂತ್ ಮಾಗ್ಯಾಂ.

**ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ**

1. ಬಾಪಾ, ತುಜ್ಯಾ ಪುತಾಚಿ ಪವಿತ್ರಸಭಾ ಚಲವ್ನ್ ವ್ಹರ್ಟೆಲ್ಯಾ ಪಾಪಾಸಾಯ್ಬಾಕ್, ಗೊವ್ಳಿ ಬಾಪಾಂಕ್, ಯಾಜಕಾಂಕ್ ಆನಿ ಧಾರ್ಮಿಕ್ ಭಾವ್-ಭಯ್ಲಿಂಕ್ ತುಜ್ಯಾ ಸ್ಪಿರಿತಾನ್ ಬಳ್ವಂತ್ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ ಸೆವೆಚ್ಯಾ ಮನೋಭಾವಾನ್ ವಾವ್ರಂಕ್, ಆನಿ ಗರ್ಜೆವಂತಾಂಚೆ, ದುಬ್ಳ್ಯಾ ಲೊಕಾಚೆ ಗರ್ಜಾಂಕ್ ಸದಾಂಚ್ ಪಾವ್ರಂಕ್ ತಾಂಕಾಂ ತುಜೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಸಮೆಸ್ತ್ ಪಿಡೆಸ್ತ್ ಭಾವ್-ಭಯ್ಲಿಂಕ್ ಬರಿ ಭಲಾಯ್ಕಿ, ಮತಿಕ್ ಶಾಂತಿ ಸಮಾಧಾನ್ ಲಾಬಯ್. ತಾಣಿಂ ಸೊಸ್ಲಿಕ್ಯಾಯೆನ್ ತಾಂಚೆ ಕಷ್ಟ್ ಸೊಸುನ್ ವ್ಹರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಫಿರ್ಗಜೆಂತ್ ಆನಿ ವಾಡ್ಯಾಂನಿ ಸೆವಾ ಭೆಟೊಂವ್ಚ್ಯಾ ಸಾಂದ್ಯಾಂನಿ ಉದಾರ್ ಮನಾನ್ ದಿಂವ್ಚಿ ಸೆವಾ ಮಾನುನ್ ಘೆ. ತಾಂಚೆರ್ ತುಜೊ ಆಶೀರ್ವಾದ್ ಫಾಲ್ ಆನಿ ತಾಂಚೊ ವಾವ್ರ್ ಸುಫಳ್ ಕರ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಎಕ್ಟಾಂಯ್ ಜಾಲ್ಲಾ ಆಮಾ ಸರ್ವಾಂನಿ, ಆಮ್ಚೆ ಜಿಣಿಯೆಂತ್ ತುಜ್ಯಾ ಉತ್ರಾಂಕ್ ಪಯ್ಲೊ ಜಾಗೊ ದಿವ್ನ್ ಜಿಯೆಂವ್ಕ್ ಆನಿ ಎವ್ಕರಿಸ್ತಾಚೊ ಮೋಗ್ ಉತ್ರಾಂ-ಕರ್ಮೆಂನಿ ದಾಕೊಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಸಾಮುವೆಲಾಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

ದಾವಿದ್ ರಾಯ್ ಆಪ್ಲ್ಯಾ ರಾವೈರಾಂತ್ ರಾವುಂಕ್ ಲಾಗ್ಲೊ ಆನಿ ಸರ್ವೆಸ್ಪರಾನ್ ತಾಕಾ ಭೊಂವ್ತಣಿಂಚ್ಯಾ ಸರ್ವ್ ದುಸ್ಮಾನಾಂ ಥಾವ್ನ್ ವಿಶೆವ್ ದಿಲೊ ತೆದ್ನಾ ರಾಯಾನ್ ನಾತಾನ್ ಪ್ರವಾದ್ಯಾಕ್ ಮ್ಹಳಿಂ: “ಪಳೆ, ಹಾಂವ್ ದೆವ್ದಾರ್ ರುಕಾಡಾಚ್ಯಾ ರಾವೈರಾಂತ್ ಜಿಯೆತಾಂ, ಪೂಣ್ ದೆವಾಚಿ ಸೊಲ್ಲಾಪೇಟ್ ಎಕಾ ತಂಬಾಂತ್ ರಾವ್ತಾ!” ನಾತಾನಾನ್ ರಾಯಾಕ್ ಜಾಪ್ ದಿಲಿ: “ವಚ್ ಆನಿ ತುಜ್ಯಾ ಮನಾಂತ್ ಆಸಾ ತೆಂ ಸಗ್ಳೆಂ ಕರ್, ಕಿತ್ಯಾಕ್ ಸರ್ವೆಸ್ಪರ್ ತುಜೆ ಸವೆಂ ಆಸಾ.” ಪೂಣ್ ತೆ ರಾತಿ ಸರ್ವೆಸ್ಪರಾಚೆಂ ಉತರ್ ನಾತಾನಾಕ್ ಆಯ್ಲೆಂ: “ವಚ್ ಆನಿ ಮ್ಹಜ್ಯಾ ಸೆವಕಾ ದಾವಿದಾಕ್ ಸಾಂಗ್: ‘ಸರ್ವೆಸ್ಪರ್ ಅಶೆಂ ಮ್ಹಣ್ತಾ: ಮ್ಹಾಕಾ ರಾವುಂಕ್ ತುಂ ಏಕ್ ಘರ್ ಬಾಂದುಂಕ್ ಸೊಧ್ತಾಯ್? ದೆಕುನ್ ಆತಾಂ ಮ್ಹಜ್ಯಾ ಸೆವಕಾ ದಾವಿದಾಕ್ ಅಶೆಂ ಸಾಂಗ್: ‘ದಳ್ಬಾರಾಂಚೊ ಸರ್ವೆಸ್ಪರ್ ಅಶೆಂ ಮ್ಹಣ್ತಾ: ತುಂ ಚರವಾಚ್ಯಾ ಮಯ್ದಾನಾರ್ ಬಕ್ರಾಂ ಪಾಟ್ಲ್ಯಾನ್ ವೆತಾಲೊಯ್ ತೆದ್ನಾ ಹಾಂವೆಂ ತುಕಾ ಮ್ಹಜೆ ಪರ್ಜೆ ಇಸ್ರಾಯೆಲಾಚೊ ಪುಡಾರಿ ಕರುಂಕ್ ಥಂಯ್ಚೊ ಕಾಡುನ್ ಹಾಡ್ಲೊ. ತುಂ ಗೆಲೊಯ್ ತ್ಯಾ ಸರ್ವ್ ಜಾಗ್ಯಾಂನಿ ಹಾಂವ್ ತುಜೆ ಸವೆಂ ಆಸ್ಲೊಂ, ಆನಿ ಹಾಂವೆಂ ತುಜ್ಯಾ ಸರ್ವ್ ದುಸ್ಮಾನಾಂಚೊ ತುಜ್ಯಾ ದೊಳ್ಕಾಂ ಮುಕಾರ್ ನಾಸ್ ಕೆಲೆ; ಪೃಥ್ವೆಚ್ಯಾ ಮಹಾನ್ ಪುರುಷಾಂಚ್ಯಾ ನಾಂವಾ ಪರಿಂ ಹಾಂವ್ ತುಜೆಂ ನಾಂವ್ ಪ್ರಸಿದ್ಧ್ ಕರ್ತಲೊಂ. ಇಸ್ರಾಯೆಲ್ ಮ್ಹಜೆ ಪರ್ಜೆಕ್ ಹಾಂವ್ ಏಕ್ ಜಾಗೊ ದಿತಲೊಂ; ಹಾಂವ್ ತಿಕಾ ಥಂಯ್ ರೊಯ್ತಲೊಂ; ತಿ ಥಂಯ್ ವಸ್ತಿ ಕರ್ತಲಿ ಆನಿ ಕೋಣ್ಚ್ ತಿಕಾ ಪರ್ತುನ್ ತ್ರಾಸ್ ದಿಂವ್ಚೊ ನಾ.

# ಕ್ರಿಸ್ತಾಯೆಣ್ಯಾಚ್ಯಾ ಕಾಳಾಚೊ ಚೊವ್ತೊ ಆಯ್ತಾರ್

20 ದಶೆಂಬರ್ 2019

ಆದ್ಲ್ಯಾ ಕಾಳಾರ್, ಮ್ಹಣ್ಣೆ ಹಾಂವೆಂ ಮ್ಹಜೆ ಪರ್ಜೆ ಇಸ್ರಾಯೆಲಾಚೆರ್ ನ್ಯಾಯ್‌ಕರ್ತಾಂಕ್ ನೆಮ್ಲೆ ತ್ಯಾ ಕಾಳಾ ಥಾವ್ನ್ ಬೊಟೆ ಮನಿಸ್ ತಾಂಕಾಂ ತ್ರಾಸ್ ದಿತಾಲೆ ತಶೆಂ ಫುಡೆಂ ಕೆದ್ನಾಂಚ್ ತೆ ದಿಂವ್ಚೆ ನಾಂತ್. ತುಜ್ಯಾ ಸರ್ವ್ ದುಸ್ಮಾನಾಂಕ್ ಪಯ್ಸ್ ಕರುನ್ ಹಾಂವ್ ತುಕಾ ವಿಶೆವ್ ದಿತಲೊಂ. ತ್ಯಾ ಭಾಯ್ರ್ ಸರ್ವೆಸ್ಪರ್ ತುಕಾ ಏಕ್ ಘರಾಣೆಂ ಬಾಂದ್ತಲೊ ಮ್ಹಣ್ ತೊ ತುಕಾ ಆತಾಂ ಪರ್ಗಟ್ತಾ. ತುಜೆ ದೀಸ್ ಭರೊನ್ ತುಂ ತುಜ್ಯಾ ಪುರ್ವಜಾಂ ಸವೆಂ ವಿಶೆವ್ ಘೆತಲೊಯ್ ತೆದ್ನಾ, ತುಜೆ ಸಂತತಿಂತ್ಲ್ಯಾ, ತುಜೆ ಕುಡಿಂತ್ಲೊ ಉತ್ಪನ್ನ್ ಜಾತಲ್ಯಾ ಎಕ್ಲ್ಯಾಕ್ ಹಾಂವ್ ತುಜ್ಯಾ ಜಾಗ್ಯಾರ್ ನೆಮ್ತಲೊಂ ಆನಿ ತಾಚಿ ರಾಜ್ವಟ್ಕಿ ಥಿರ್ ಸಾಂಬಾಳ್ತಲೊಂ. ಹಾಂವ್ ತಾಚೊ ಬಾಪುಯ್ ಜಾತಲೊಂ ಆನಿ ತೊ ಮ್ಹಜೊ ಪೂತ್ ಜಾತಲೊ. ತೊ ಗುನ್ಯಾಂವ್ ಕರಿತ್ ಜಾಲ್ಯಾರ್, ಮನಿಸ್ ವಾಪರ್ತಾತ್ ತೆ ಬೊಡಿಯೆನ್ ಆನಿ ಮನಿಸ್ ದಿತಾತ್ ತ್ಯಾ ಮಾರಾಂನಿ ಹಾಂವ್ ತುಕಾ ಶಿಕ್ಲಾ ಲಾಯ್ತಲೊಂ. ತರಿಪೂಣ್, ತುಜೆ ಮುಕಾರ್ ಹಾಂವೆಂ ಪಯ್ಸ್ ಕೆಲೊ ತ್ಯಾ ಸಾವ್ಲಾ ವಯ್ಲೊ ಮ್ಹಜೊ ವಿಶ್ವಾಸಿ ಮೋಗ್ ಹಾಂವೆಂ ಕಾಡ್ಲೊ ತಶೆಂ ತಾಚೆ ವಯ್ಲೊ ಹಾಂವ್ ತೊ ಕಾಡ್ಲೊ ನಾಂ.

ದೆವಾಚೆಂ ಉತರ್ ಹೆಂ

ತುಜಿ ದಯಾ ಸರ್ವೆಸ್ಪರಾ, ಸದಾಂಕಾಲ್ ಗಾಯಾನಾಂನಿ  
ವಾಖಾಣ್ತಲೊಂ.

ತುಜಿ ದಯಾ ಸರ್ವೆಸ್ಪರಾ ಸದಾಂಕಾಲ್ ವಾಖಾಣ್ತಲೊ,  
ಸಂತತೆಚ್ಯೆ ಸಂತತೆಕ್ ತುಜೆಂ ವಿಶ್ವಾಸಿಪಣ್ ಪರ್ಗಟಲೊಂ.  
ತುಜೊ ಮೋಗ್ ಸಾಸ್ಣಾಕ್ ಬಾಳ್ತಾ ತಸೊ ಥಿರ್ ಕೆಲಾಯ್  
ಮ್ಹಣ್ ಹಾಂವ್ ಜಾಣಾಂ  
ತುಜ್ಯಾ ವಿಶ್ವಾಸಿಪಣಾಚಿ ಬುನ್ಯಾದ್ ಸರ್ಗಾರ್ ತುವೆಂ ಘಾಲ್ನ್  
ದವರ್ಲ್ಯಾಯ್

ಹಾಂವೆಂ ವಿಂಚುನ್ ಕಾಡ್ಲೆಲ್ಯಾ ಸವೆಂ ಹಾಂವೆಂ ಕರಾರ್ ಕೆಲಾಂ  
ದಾವಿದಾಕ್ ಮ್ಹಜ್ಯಾ ಸೆವಕಾಕ್ ಹಾಂವೆಂ ಸಪುತ್ ದಿಲಾ  
ತುಜಿ ಸಂತತ್ ಸಾಸ್ಣಾಕ್ ಸ್ಥಾಪಿತ್ ಕರ್ತಲೊಂ  
ಸದಾಂ ಸರ್ವದಾಂ ಬಾಳ್ತಾ, ತಸಲೆಂ ಸಿಂಹಾಸನ್ ತುಕಾ  
ದಿತಲೊಂ

ತೊ ಮ್ಹಾಕಾ ಮ್ಹಣ್ತಲೊ; ತುಂ ಮ್ಹಜೊ ಬಾಪ್  
ಮ್ಹಜೊ ದೇವ್ ಆನಿ ಮ್ಹಜ್ಯೆ ಬಚಾವೆಚೆಂ ಖಡಪ್  
ಸದಾಂಕಾಲ್ ತುಕಾ ಮ್ಹಜೆಂ ಬೊಳೆಂಪಣ್ ದಾಕಯ್ತಲೊ  
ಮ್ಹಜ್ಯಾ ಸೊಲ್ಲಾನ್ ಹಾಂವ್ ತಾಕಾ ವಿಶ್ವಾಸಿ ರಾವ್ತಲೊಂ.

ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್ ಜೆಜು ಕ್ರಿಸ್ತಾ ವಿಶ್ಯಾಂತ್ ಪರ್ಗಟ್ ಕರ್ನ್ ಹಾಂವೆಂ ತುಮ್ಮಾಂ ಕಳಿತ್ ಕೆಲ್ಲೆ ಸುವಾರ್ತೆ ಫರ್ಮಾಣೆಂ ಜಿಯೆಂವ್ಕ್ ತುಮ್ಮಾಂ ಥಿರಸಣ್ ಆನಿ ಬಳ್ ದಿತಲ್ಯಾ ದೆವಾಕ್ ಜಾಂವ್ ಮಹಿಮಾ! ಸಾಸ್ಣಿಕ್ ಕಾಳಾಂ ಥಾವ್ನ್ ಗುಪಿತ್ ದವರ್ಲಿ, ಪುಣ್ ಹ್ಯಾ ಕಾಳಾರ್ ಉಗ್ಡಾಪಿ ಜಾಲ್ಲಿ ಮಾಂಡಾವಳ್ಚ್ ಹಿ ಸುವಾರ್ತಾ ಮ್ಹಣ್ಯೆತ್. ಜುದೆವ್ ನ್ಹಯ್ ಆಸ್ಲಲ್ಯಾ ಸಮೆಸ್ತ್ ಲೊಕಾನ್ ವಿಧೇಯ್ಪಣಾಚೆ, ಮ್ಹಣ್ಣೆ ಭಾವಾರ್ಥಾಚೆ ವಾಟೆಕ್ ಯೆವ್ಚೆ ಖಾತಿರ್ ಪ್ರವಾದ್ಯಾಂಚ್ಯಾ ಬರ್ಪಾಂ ಮುಖಾಂತ್ ತಾಂಕಾಂ ತಿ ಕಳಿತ್ ಕೆಲ್ಲಿ. ಎಕ್ಲ್ಯಾಚ್ ಸರ್ವ್ ಜಾಣಾರ್ ದೆವಾಕ್, ಜೆಜು ಕ್ರಿಸ್ತಾ ಉದೆಶಿಂ ಜಾಂವ್ ಮಹಿಮಾ ಸಾಸ್ಣಾಚಾ ಸಾಸ್ಣಾಕ್, ಆಮೆನ್.

ದೆವಾಚೆಂ ಉತರ್ ಹೆಂ

ಉದ್ಗಾರ್:

ಆಬೈ, ಸರ್ವೆಸ್ಪರಾಚಿ ಚಾಕರ್;

ತುಜ್ಯಾ ಉತ್ರಾ ಪರ್ಮಾಣೆಂ ಮ್ಹಜ್ಯೆ ಥಂಯ್ ಜಾಂವ್.